

# वीज बचतीसाठी 'अदानी' कडून पंखे

म. टा. प्रतिनिधी, मुंबई

मुंबईकरांना सुमारे साडेसात मेगावॉट वीज बचतीची संधी उपलब्ध झाली आहे. मुंबईतील सर्वाधिक ग्राहकांना वीज पुरवठा करणारी अदानी इलेक्ट्रिसिटी मुंबई लिमिटेड (एईएमएल) ही कंपनी वीज बचतीच्या पंख्यांची त्यांच्या ग्राहकांना विक्री करणार आहे.

एईएमएल ही मुंबईतील ४०० चौरस किमी क्षेत्रावर ३० लाख ग्राहकांना वीज पुरवठा करणारी मुंबईतील सर्वात मोठी कंपनी आहे. दररोज २ हजार मेगावॉट विजेची मागणी कंपनी पूर्ण करते. याअंतर्गतच कंपनी वीज बचतीसाठी विविध उपक्रम राबवते. त्यामध्ये कंपनीने गेल्या वर्षी वीज बचत करणाऱ्या २५ हजार पंखे व ६५०० फ्रिजची स्वस्त दरात विक्री केली होती. आता ५० हजार पंख्यांची पुन्हा विक्री होत आहे. कंपनीचे प्रवक्ते म्हणाले, 'वीज बचत हे वीजनिर्मितीसारखे असते, असे राज्य सरकारचे धोरण आहे. याअंतर्गतच आयोगाच्या नियमांच्या अधीन राहून कंपनीकडून ही विक्री होणार आहे. पंख्यावर सुमारे १७००

२५ हजार पंखे,  
६५०० फ्रिजची  
स्वस्त दरात विक्री



रुपयांची सवलत असेल. कंपनीचे वीज ग्राहक या सेवेचा आनंद घेऊ शकतील.' गेल्या वर्षी कंपनीच्या या योजनेमुळे ७.५० मेगावॉट विजेची बचत झाली होती. वीज ग्राहक १९१२२ या क्रमांकावर संपर्क साधून नोंदणी करू शकतील. ग्राहकाचे नाव, एईएमएल ग्राहक क्रमांक व संपर्क माहिती द्यावी लागेल. याखेरीज वेबसाइटवरही नोंद करता येईल.